

НИ-НИИЦНЪГЪҮ, ТӨВКНҮН БААХИН ТӨЛӨ

Цуг нарт делкән куч-көлсчирин ницлтин өдр болгч, хамг цуг орн-нутгудин көдлмшчир хооридан ах-дүүр болдж ханьцлтан улм чаньгьадж, нег-негән медлгьнднь элдү гилг ик ач-тусан күргх зөвтә, ик дөнъ-нөкд болх зөвтә— Майин нег шиниг-байрин өдриг, мана орн-нутгин оln-әмтн, прогрессивн күмн-әмтн цугъарн эндр өдр ик өргмдж-тә кевәр темдглджәцхәнә.

Май сарин нег шин— йоста байрин сән өдр. Иим байрта сән өдрмүдиг кесн, күдәсн сән көдлмшәрн, производственн дилврмүдәрн, нертә көдлмшин бахмджта белгүдәрн тослгьн, мана орн-нутгт ики эртәс нааран авъяс болсмн.

Нертә байрин эн сән өдриг уктдж йовх цагт, серлтә, толгьадан тоолврта күн болвас, кедж, күцәдж йовх көдлмштән шин дилвр бәрслчн, әмтнәс бичә дутсв, нерән бичә гутасв, гих седклтәгьяр көдлдж йовсмн.

Тегәд Май сарин нег-шинин сән өдриг темдглхин өмн, кесг өдр урдаснь, күчтә эн байриг уктдж, эн өдрт нерәдгддж, таньгьчар, төгәлнъгдән, цуг предприятьсәр, цуг колхозмудар болн совхозмудар йир ик атата-маргьата социалистическ дөрлдән делгрсн болдг.

Ода Май сарин нег шинин байрин өдр темдглджәх цагт, көдлмшин дилврин седклд ханлтта соньн сәәхн зәнъгс, Хальмг таньгьчин өргн у теегин аль үзгәснь болв чигн, аль районаснь болв чигн зәнъгдгджәнә.

Яшалтинск района Ленинә нертә колхоз эн джил хойр минъгьнәс үлү талан гектар газрт эрдни-шишә тәрв. Тууг хәләдж, асрджахнь тавн механизированн звено болн зургьан семрү звено. Тәрлгьән ницнъгьү кевәр эклцхәв.

Хаврар тәрә тәрлгьнә көдлмшлә комсомольск-багьчудин бригад сәәнәр көдлснә тускар Сарпинск района „Гигант“ колхозас зәнъгджәнә. Тегәд энн 160 гектар газрт цагьан гуйрин буудя тәрдж, 500 гектар газрт ичмә болн 176 гектар газрт горчиц тәрцхәдж.

Көдлмшт нерднь туурцхаснь кемб гихлә— даалгьврән кесг холван давулдж күцәцхәсн трактористир Михаил болн Владимир ах-дү хойр Харченко, Андрей, Валерий болн Александр Лысенко, эдн ах-дү гурвулн, Николай Калининко, Федор Серов болн Иван Перекрестов, тедн деер сеяльщикүд Степан Борытко, Александр Харченко, Владимир Кравченко болн Павел Рома-

ненко, эднә нерд заалж келх кергтә.

Яшкульск района „Гашунский“ совхоз эн джил 2500 гектар газрт эрдни-шишә тәрх бәәсн, эн көдлмшән эклчксн, кесг өдр көдлдж йовцхана, көдлмшән төгсәх цагнь болдж йовна.

Хальмг таньгьчин загьсчир чигн, тосхачир чигн, мал өскәчир чигн, цуг оln күч-көлсчир, әмтн цугъарн Майин нег-шиниг дилвртәгьяр, байртагьяр тосджацхана.

Приозерн района „Сарпа“ совхозд ах хөбч болдж көдлдж йовх үр Кичиков райондан ик нертә хөбч болдж тоолгдджана. Нидн джил энүнә хөбчирин бригадин улс хөбдән цугтнь нег чигн гару угагьяр хадгьлдж, үвләс цугтагьинь бүрн-бүтн авч гарла. Тиигхдән эдн 100 нәәдир хөн болгьнас 120 хургь менд авч гарла. Эн джил Кичиковин бригад 100 нәәдир хөн болгьнас 141-д хургьд авб.

Западн района Сталинә нертә колхозин саальчир бас әмтнәс дуту бишәр көлдж, өмн нүүрт йовх улсин тоод йовцхана. Нердинь келхлә, баахн наста иим саальчирин нерд заах кергтә: Раиса Пономарева, Вера Безногова, нань чигн эднлә әдл кесг саальчир эн джилин эклцәс нааран үкр болгьнас 500-600 килограмм үс саадж авцхав. Эднә цаарандан бий деерән даадж авцхасн даалгьврнь улм ик.

Мана социалистическ Төрскнә оln-әмтн, Майин нег-шинин байрин өдриг, эврәннь энъкр Коммунистическ партин болн гарлцсн Советск правительствовиннь эргид, эврәннь зергләгьән улм чаньгьадж, улм батрулдж тосдж йовцхана.

Өнъгрсн джилин эргид мана социалистическ Төрскнә нерн нарт делкәд улм туурв.

Дән-даджг угагьяр, төвкнүн амгьулнь бәәхин тускар, цуг нарт делкән орн-нутгудиг хоориднь ни-ницнъгьү, тегш бәәлгьхин тускар делгрүлджәх Советск правительствин гүн ухата күнъкл политик цуг күмн-әмтнә седкл-уханла ирлцгч политик.

Атомн болн водородн селмин сөрлгьиг ууруллгьн, орчлнъгиг ик аюлта дәәнә аәмшгәс гетлгьн, төвкнүн, амгьулнъгта джиргьлин төлә ноолдж йовцхах улсин чидл-күчиг чаньгьадж, улм хамцуллгьн— эн джилин Май сарин нег-шинин байрин өдр темдглгьнә голлгч некрмүднь мөн.